

# Werrej

Dahla .....	5
A. L-Introduzzjoni: l-Istil tal-Poeta .....	7
B. L-Analizi tal-Poeziji .....	12
1. Lil Malta .....	12
2. Tal-biza' din l-imħabba .....	14
3. U baqa' s-skiet madwari .....	19
4. Il-kelma tal-mewġa .....	21
5. Tgħid din kumbinazzjoni? .....	23
6. Innu lil tribù b'zewġ bnadar .....	26
7. Ħarstek vjola tkanta .....	28
8. Mal-fanal hemm ħarstek tixgħel .....	31
9. Ballata mingħajr isem .....	34
10. F'misrah il-Parlament .....	37
11. Pellegrin distratt .....	41
12. Ribell ġentili .....	45
13. L-akbar mass meeting .....	50
14. Il-poeta u l-politiku .....	54
15. Fl-oċeani t'għajnejk .....	58
16. Fil-bar tal-kantuniera .....	61
17. Jekk .....	64
18. Karen u Raymond .....	67
19. Poezija għal omni .....	70
20. Hekk biss ikun poeta .....	73
C. Eżempji ta' Titli tal-Komponent Letterarju .....	77
D. Il-Konkluzjoni: Il-Poezija Romantika u Modernista f'Malta... ..	83
E. Glossarju ta' Termini Letterarji .....	89
F. Il-Bibliografija .....	95

## Dahla

Dan l-istudju kritiku jista' jkun ta' għajnuna għall-istudenti u għal-letturi li qeghdin jistudjaw is-sett ta' għoxrin poezija ta' Oliver Friggieri bi preparazzjoni għall-eżami tal-MATSEC fil-livell avanzat. Mill-banda l-oħra, dan il-ktejjeb jista' jkun ukoll għodda utli għal kull min irid japprofondixxi l-apprezzament letterarju tal-poezija ta' Oliver Friggieri.

X'ma jagħmilx dan il-ktejjeb? Dan il-ktejjeb ma jagħmilx xogħol l-istudenti; intenzjonalment, hawn mhu-miex se jsibu komponiment-mudell lest u lanqas se jimponi kkategorizzar rigidu tal-poeziji f'temi specifici. Dan l-istudju sempliċiment jgħin lill-istudenti billi jipprovdi interpretazzjoni addizzjonali ta' kull poezija, idealment wara li huma jkunu studjaw il-poeziji wahedhom jew mal-letturi tagħhom. Imbagħad jithalla kompletament f'idejn l-istudenti biex jagħrfu kif jiktbu komponiment letterarju fejn iqabblu b'għaqal il-poeziji flimkien skont it-tema li dwarha jiġu mitluba jiktbu.

L-ewwel taqsima tal-ktejjeb tintroduci lil Friggieri billi tanalizza l-istil partikolari li bih jikteb il-poezija tiegħu. It-tieni taqsima toffri analizi dettaljata ta' kull poezija filwaqt li t-tielet taqsima sservi biex tħarreg lill-istudenti permezz ta' eżempji ta' titli li jgħinu fil-prattika tal-kitba tal-komponent. Il-parti konklużiva tgħin lill-istudenti jwessgħu l-perspettiva kritika tagħhom billi jpoġġu l-poezija ta' Friggieri fil-kuntest tal-istorja tal-letteratura

Maltija. Wara din il-parti hemm lista ta' termini letterarji b'definizzjoni qasira li tista' tkun utli waqt l-analizi kritika mill-qrib tal-poeziji ta' Friggieri.

In-numru tal-paġna indikat magħnib kull titlu tal-poeziji fit-tieni taqsima jirreferi għan-numru tal-paġna fil-ġabra ta' poeziji *Mal-fanal hemm harstek tixghel* magħzula minn Toni Cortis u ppubblikata mill-Merlin fl-1988. F'dan il-ktejjeb, l-analizi ta' kull poezija tiġi pprezentata f'ordni kronologika skont meta l-poeta kiteb il-poezija, jiġifieri minn dawn l-ghoxrin poezija l-ewwel poezija li tiġi studjata hija l-eqdem waħda filwaqt li l-aħħar poezija li tiġi studjata hija l-iktar waħda riċenti li kiteb Friggieri.

## A. L-Introduzzjoni: l-Istil tal-Poeta

Oliver Friggieri huwa każ partikolari hafna. Minkejja li l-istudenti jsibuha faċli biex jikkategorizzaw poeti bħal Dun Karm bħala “Romantiċi” jew poeti bħal Mario Azzopardi bħala “Modernisti”, xi drabi jitfixklu meta jigu biex jitfgħu f’kategorija ta’ poeti lil xi hadd bħal Friggieri. Jista’ jkun li l-istil li bih jesprimi ruhu dan il-poeta jeskludi b’mod awtomatiku l-possibbiltà li jintefa’ f’garzella. Jista’ jkun ukoll li l-poeżiji ta’ Friggieri huma amalgamazzjoni ta’ żewġ epoki jew movimenti letterarji; għaldaqstant it-tikketta ta’ “Romantiku” u ta’ “Modernista”, sa ċertu punt, jistgħu joqogħdulu t-tnejn. Imma għaliex mhuwiex daqshekk faċli għall-qarrejja biex jidentifikaw l-istil ta’ dan il-poeta?

Friggieri tweled fl-1947. Fi żmien u kienu għadhom hajjin poeti Romantiċi bħal Dun Karm (1871-1961) u Karmenu Vassallo (1913-1987), poeti li studjahom qatigh u li kellhom influwenza kbira fuq il-poeżija tiegħu. Izda f’żgħożitu Friggieri kien jagħmel parti minn grupp ta’ poeti żgħażaġh attivi li riedu qawmien letterarju f’Malta. Fl-1967, meta Friggieri kellu 20 sena, twaqqaf formalment il-Moviment Qawmien Letterarju li xpruna l-mewġa Modernista fix-xena letterarja Maltija. Fost dawn il-poeti żgħażaġh kien hemm

dawk li tbiegħdu kemm felħu mill-poeżija Romantika, kemm tematikament kif ukoll prosodikament. Kien hemm xi kritiċi li lill-poeżija ta' dawn sejhulha "ermetika", jiġifieri poeżija li tant hi kumplessa li ma tinftihemx. Mill-banda l-oħra, fil-perjodu post-Romantiku kien hemm poeti li baqgħu marbutin wisq mal-era Romantika; essenzjalment, it-tnikkir tal-influenza Dunkarmjana ma hallihomx jespjoraw modi ġodda ta' espressjoni. U allura Friggieri ma' liema naħa jagħmel? Stilistikament, il-poeżija ta' Friggieri kienet xi mkien fin-nofs bejn dawn iż-żewġ estremitajiet; il-poeżiji tiegħu jixhdu rispettt lejn il-predeċessuri letterarji tiegħu fl-istess waqt li jimirħu lil hinn. Skont Achille Mizzi: "Oliver kien wiehed minn ta' quddiem li kiteb poeżija sublimi li, għalkemm dwiet fil-prosodija lil dik ta' qabilha, holqot stil personali u għalkollox originali" (157). Mizzi jiddeskrivi l-istil Friggierijan bħala wiehed meqjus iżda kontemporanju li jirrispetta t-tradizzjoni imma li jilqa' bi għaru l-innovazzjoni. Waqt il-qari tal-poeżiji ta' Friggieri, il-qarrejja jistgħu japprezzaw "il-mixja meqjusa skont il-metrika stabbilita li juża" filwaqt li jifhm u kif "dan, Friggieri jirnexxilu jagħmlu fid-dawl tal-poeżija kontemporanja, iżda nieqsa minn dik il-kakofonija li hija tipika ta' xi poeti moderni ta' zmienna" (165).

Għaldaqstant, skont diversi kritiċi Friggieri huwa l-poeta Malti li għażel li jimxi mal-prinċipju antik "in medio stat virtus", espressjoni bil-Latin li tfisser: "il-virtù tinsab fin-nofs", dik it-triq ideali li toffri sens ta' bilanċ u serħan għar-ruħ għax titbiegħed mill-estremi. Skont Peter Serracino Inglott, dan huwa l-poeta tas-sittinijiet li, f'kuntrast ma' shabu, għażel il-"golden mean" (46). F'intervista li għamillu Charles Briffa, Friggieri jistqarr li b'kitbietu huwa jilħaq

“kompromess bejn it-tradizzjoni u l-modernità” u jara dan il-kompromess bhala l-unika alternattiva li tagħmel sens għal-letteratura ta’ żmienna (“Maltese” 53). F’artiklu li kiteb hu stess, Friggieri jistqarr li “Ma hemmx tradizzjoni hajja u tajba mingħajr modernità, u ma hemmx modernità f’saħħitha mingħajr tradizzjoni matura” (“It-Trilogija”). Terence Portelli spjega kif Friggieri jirrappreżenta l-kontinwità bejn żewġ movimenti ewlenin fix-xena letterarja lokali għaliex huwa dak il-poeta li għażel “it-triq tan-nofs bejn poezija anakronistika u poezija ermetika, kompromess, mhux rivoluzzjoni imma evoluzzjoni, kontinwità, kompli jibni fuq il-pedamenti mhejjija mir-Romantiċi Maltin” (426).

Minkejja li huwa poeta tas-sittinijiet, Friggieri ma beżax juri kemm l-element Romantiku huwa importanti fih; darba hu stess iddefinixxa lulu nnifsu bhala “żagħżuġ li f’qalbu għandu minqax l-isem kbir ta’ DUN KARM” (“Poeta”). Is-sentiment ta’ simpatija lejn ir-Romantiċiżmu jixref ukoll fil-versi konfessjonali tal-poezija “Eh, forsi” fejn jikkontempla l-identità letterarja tiegħu: “jien romantiku li tweled / biex jgħix jixxennaq seklu li mhux tiegħu” (*Il-Poeziji* 142). Ir-Romantiċiżmu jibqa’ għalih sors ta’ ispirazzjoni; Mizzi jistqarr li waqt il-qari tal-poezija ta’ Friggieri “ma tistax ma tolqtoqx l-ansjetà spiritwali ttektek dejjem quddiem il-vakwu mimli malinkonija li wiret minghand Karmenu Vassallo u Giacomo Leopardi” (165). Għaldaqstant ma niskantawx jekk il-poezija ta’ Friggieri, poeta meqjus bhala esponent ewleni tal-moviment Modernista f’Malta, jistgħu jidhru bhala tkompli tal-mod li bih esprimew irwiehhom il-poeti Romantiċi ta’ qablu. Iżda Friggieri wettaq dan billi tah hajja għdida permezz tal-istil partikolari tiegħu. F’artiklu li kiteb fl-1966 intitolat “Għandna Qawmien

Letterarju?” Friggieri spjega kif ix-xogħlijiet letterarji anakronistiċi kienu se “jdejq u lil min jaqrahom” sakemm ma “nagħtuhomx ġmiel u tifsira ġdida” (5). Ghalkemm tixbah lil dik Romantika, il-poezija ta’ Friggieri kapaci tkun aktar filosofika, aktar intelligenti u aktar evokattiva. F’kuntrast mal-poezija Romantika, il-poezija ta’ Friggieri lanqas hija poezija li tinftiehem malajr: permezz ta’ metafori xi drabi oskuri, l-espressjoni poetika tiegħu xi drabi ssir enigmatika u miftuħa għal aktar minn interpretazzjoni wahda, kwalità li tqarribha aktar lejn l-espressjoni Modernista. Fl-istess waqt li tidwi l-mużikalità tal-versi tradizzjonali spiss assoċjati mar-Romantiċiżmu, il-poezija ta’ Friggieri tevoka l-ambigwià u l-inkwiet ansjuż tal-Moderniżmu. L-ittra li darba Friggieri kiteb lil Ġorġ Borg tindika kif jaħsibha Friggieri dwar l-att poetiku ideali:

Il-poeti li neżżgħu lill-poezija mill-mużikalità għamlu delitt kbir. Il-poeti li nqadew bil-mużikalità biex ma esprimewx intensità ġewwiena għamlu delitt kbir iehor. Għalhekk int tagħmel tajjeb li tissokta żżomm il-mużikalità metrika waqt li tesprimi hwejjeġ intensi. (“Iktar” 25)

L-istudju kritiku ta’ Friggieri dwar il-poeta Carmel Attard ukoll jixhed il-ħsieb ta’ Friggieri dwar “kif imissu jkun” poeta:

Minn naħa lanqas mhu poeta li ċaħad kull rabta mal-imghoddi tradizzjonali tal-poezija ta’ Dun Karm, bħala Klassiku-Romantiku, u ta’ poeti oħrajn, l-izjed Briffa, Buttigieg, K. Vassallo u Ġ. Zammit, bħala Romantiċi. Fih għad hemm il-fdal ċar ta’ influwenzi, kemm fil-forma u kemm fil-materja, li jorbtuh (kif

imissu jkun fil-każ ta' kull poeta mnebbah) mal-imghoddi storiku, waqt li, min-naħa l-oħra, hemm hjiel ta' kuxjenza tal-preżent. Il-punt tat-tluq tiegħu, fil-fatt, huwa Romantiku, għalkemm imqiegħed fil-kundizzjonijiet tad-dinja tal-lum. (*L-Istudji* 503)

Dan huwa proprju l-bilanċ letterarju li jemmen fih Friggieri u li attwah permezz tal-espressjoni poetika tiegħu stess; il-poeziji tiegħu jgħaqqdu flimkien “il-mużikalità metrika” mal-“intensità ġewwiena”. B’dan il-mod il-poeta jirnexxilu “jċaqlaqna” kif issuġġerixxa Longinu kkwotat minn Friggieri nnifsu waqt li jispjega t-terminu “stil”: “Fit-trattat *Fuq is-Sublimi* l-kritiku klassiku Longinu jimplika minn kmieni din il-konklużjoni: ‘l-effett ta’ lingwa għolja mhux li tipperswadi s-semmiegħa iżda li tgħaxxaq’. Hu jishaq aktar fuq dak li ‘jċaqlaqna’ milli fuq dak li ‘jipperswadina’” (*Dizzjunarju* 744). Għaldaqstant Friggieri mexa fuq il-passi tal-predeċessuri Romantiċi u kiteb poeziji b’versi regolari, bħall-endekeasillabi li skont Mizzi “huma tant għal qalbu” (164), bi strofi u b’rima regolari; iżda ma waqafx hemm. Il-versi ta’ Friggieri jċaqlaqu wkoll lill-qarrejja minhabba l-profondità tal-ħsieb li tqanqal l-eżami tal-kuxjenza, minhabba li “l-ilsien letterarju, kif jikteb Genette, jikkonsisti fit-tibdil tal-lingwa f’haġa li tqanqal l-inċertezza u l-mistoqsija” (*Dizzjunarju* 744). Il-poezija ta’ Friggieri jirnexxilha tittrasmetti “l-inċertezza” u “l-mistoqsija” lill-qarrejja li minflok isibu twegibiet lesti jsibu fiha minjiera ta’ riflessjonijiet utli dwar il-ħajja, riflessjonijiet li huma jistgħu jidentifikaw irwiehhom magħhom.



## B. L-Analiżi tal-Poeżiji

### 1. Lil Malta p. 12

It-titlu tal-poeżija jista' johloq aspettattivi opposti fil-qarrejja peress li s-soltu jiġi assoċjat mal-ġeneru tal-ode bħas-sunett bl-istess isem "Lil Malta" ta' Dun Karm jew bħall-poeżija popolari "Tifhira lil Malta" ta' Ġan Anton Vassallo. Friggieri huwa konxju minn kemm il-poeti Romantiċi ddedikaw "l-ghanja tal-fohrija" lil Malta u għalhekk jagħmilha ċara li f'din il-poeżija mhuwiex se jagħmel bħalhom.

Fl-ewwel parti tal-poeżija, jiġifieri l-ewwel tliet strofi, il-poeta japostrofizza lil Malta biex jgħarrafha li mhuwiex se jittratta, jew jgħanni dwar, il-motivi tipiċi tar-Romantiċi bħall-istorja gglorifikata, il-patrijottizmu, l-identità Mediteranja tal-pajsagġ u l-poeżija. Ironikament, sakemm jispjega dawn il-motivi, Friggieri xorta waħda jagħti deskrizzjoni idillika ta' Malta: donnu jrid juri li huwa kapaci japprezza s-sabih u t-tajjeb ta' Malta bħar-Romantiċi imma jaf li dan it-tip ta' apprezzament ma kienx rilevanti għall-perjodu immedjat li fih kien qieghed jikteb.

Din il-poeżija nkitbet fl-1967, tliet snin wara li Malta kisbet l-Indipendenza, il-ġrajja nazzjonali li l-poeta jirreferi